

FRANĠISKU SAVERJU CARUANA

(1899-1971)

Ta' J. P. VELLA

Dahla

Kont ili xi żmien immur il-Liċeo meta fl-istudju ta' zijuwi rajt ritratt antik, li fih kien jidher Dun Karm, li għaraft mill-ewwel, u nies oħra, fosthom l-istess ziju, li fir-ritratt jidher bħala F.S. Caruana, Segretarju. Kien dak in-nhar li l-ewwel darba sirt naf li zijuwi kien wiehed minn ta' l-ewwel li stinka kemm feleħ biex ikollna lingwa tagħna, mibnija fuq sistema ta' alfabet, ortografija u grammatika uniformi. Qabel huwa qatt ma qalli xejn fuqu nnifsu, u sa mewtu qatt ma tani hjiel sewwa ta' għemilu. Tul is-siġhat li għamilt hdejn soddtu, tul l-agunija twila tiegħu, iz-zija wrietni fejn kien iżomm xi noti personali tiegħu; u kien waqt l-aħħar siġhat ta' hajtu li jiena stajt inqalleb xi ftit u nsir nafu aktar. Saver kien dejjem gwejjed, u miet umli daqs kemm għex.

L-ewwel Pass

Sibt manuskritt li ser nikkwota minnu kelma b'kelma, għax għaliya mhemmx isbah minn awtobijografija, kif inhu possibbli f'dan il-kas.

"Jiena bdejt nikteb xi haġa bil-Malti meta kien għad għandi xi 17 jew 18-il sena; dan kien għall-ħabta tal-1918. Kont bdejt nikteb xi poeżija u nittraduċi xi aħbarijiet għall-perjodiku l-"Habbar" ta' Sant Antnin ta' Padova. Dik il-ħabta kont ma' zijuwi li kien hajjat quddiem il-Knisja ta' San Franġisk ta' Puturjal u hekk kont midhla sewwa tal-Patrijiet. Id-Direttur ta' dak il-perjodiku, Patri Tonin Buhagiari, kien hajjarni nikeb xi haġa u hemm bdiet in-namra tiegħi" (1)

Naturalment, il-persuna ma tistax tinqata' miż-żmien li fiha tkun tgħix, u biex tistudja lil Caruana trid tkun taf il-qagħda tal-Malti f'dak iż-żmien. Jiena nħoss li Caruana ġie fi żmien meta beda ġa jinħass qawmien ġdid fil-kuxjenza tal-poplu dwar l-ilsien vernakulari. Caruana haress lejn il-kitba tal-Għaqda Xem'a u ra li f'dak l-istess żmien kien qiegħed jikteb kif iħossha u kif irid hu. Kien dan li inkwetah u ġagħlu jikteb l-ittra li wasslet għall-qawmien ta' l-Għaqda li ħarġet b'ortografija ġdida. Caruana jista' jiġi studjat biss jekk wiehed jara x'kien hemm qablu, il-grammatika li kiteb hu, u l-Malti kif inhu miktub il-lum. Franġisku Saver

Caruana jitwield u jghib f'dawn iż-żmenijiet imsemmija.

Bhalma għidt, ser nikkwota mis-SEBH, QARI BIL-MALTI MIKTUB MIX-XIRKA XEMIA; jiddispjaċini li ċerti aċċenti u sinjali fuq xi ittri ma nistax naghmiihom għax ma jeżistux fl-istampa tal-lum.

Din in-nota tidher fil-ħarġa L-Għad V, I Sena, 16 ta' Settembru 1884:

Xi tibdil mill-kitba ta' dari:

C	c	—	ċapċap	dari	ciapciap
K	k	—	kenn	„	chenn
J	j	—	joljol	„	giolgiol
G	g	—	gendus	„	ghendus
G	g	—	geneb	„	gheneb (l-G u g b'sinjal fuqhom)
Q	q	—	qam	„	kam
Y	y	—	yaf	„	jaf
W	w	—	liwi	„	liui (2)

Il-bidla fl-ortografija bdiet il-mixja tagħha, imma kienet mixja għamja u ma kienx hemm għaġda fost l-istess kittieba. Fi ktieb ieħor li jiena sibt fi'kollezzjoni taz-zijja, "Qari għall-Malti — Maħruġ mix-Xirka Xemia, 1885," hemm il-poeżija magħrufa "Katrín tal-Imdina" li l-bidu tagħha jidher hekk:

Katrín tal Imdina

Isimgu dil jrayya,
 U zommu b'tifkira
 Il gors ta' zeuj gonya
 Mill akbar tal Gzira
 Nofs Malta bi hjarha
 Biex tara 'l Katrina
 Itteyyej mal Hakem
 Tmur bikri l-Imdina. (3)

Ta' min jinnota li waqt li **tal Imdina** mhix magħquda bl-artiklu, dan jidher fl-aħħar kelma: **l-Imdina**. In-nuqqas ta' qbil huwa aktar ċar. Jekk fil-bidliet imsemmija fuq, l-j hadet post l-g (giolgiol), allura diffiċli taqra l-aħħar kelma tas-sentenza li ġejja, meħuda mill-istess ġurnal:

1678 — Il-playya ta' Malta ntljet bil **jrati**. (4)

Htieġa ta' Ortografija

Bhalma jistqarr Saver stess, huwa beda jikteb għall-ħabta tal-1918, u

fil-“Pitazz Tiegħi”, li għalih jirrifera Caruana u li issa għadda għandi, insibu l-ewwel poezija ta’ Cuschieri, li qed ingib hawn taht:

il chelma maltija

Din biss, habib ta kalbi,
għandi, din Alla tani,
di 'l chelma li bi gmielha
nitghaxxak se'r tarani (5)

Dawn il-vrus juru li Cuschieri ma laqax il-bidliet tax-Xirka Xemia. Nieħdu l-kelma kalbi; x-Xemia biddlet l-ittra k fi q (qam dari kam ... kalbi); u chelma li x-Xemia biddlet fi k (kenn dari chenn ... chelma).

Wagt li Cuschieri juża **ch** biex jikteb kelma, P (nota li għamel iz-ziju bil-lapis blu tgħid li P. huwa Mons. P. Cauchi Gozo), fl-istess sena għall-kelma ktibtlek flok **ch** juża **Ct**ibtlec. (6).

Bla dubju ta’ xejn regoli fissi ta’ l-ortografija ma kienx hemm u kulhadd kien jikteb kif iħossha, għax ma kienx hemm għaqda fost l-istess kittieba. Dan li sab ma’ wiċċu Saver Caruana, u dan dejqu tant li huwa stess jistqarr:

“Dak iż-żmien it-tagħlim tal-Malti kien ftit li xejn. Kont għadni ħiereg mil-Liċeo u kotba bil-Malti ma kellix. Id-dar sibt xi ftit ta’ mis-sieri, l-iżjed perjodiċi reliġjużi “Il-Ward u Żahar”, “Il-Buon Pastur”, u xi ftit ohra fosthom kotba sfużi mill-kollezzjoni tal-Mogħdija taż-Żmien tas-Sur Fons Marija Galea u xi rumanzi tas-Sur Guże’ Muscat Azzopardi, kollha miktubin b’ortografija differenti. Kotba ta’ tagħlim, jiġifieri ta’ grammatika jew ortografija xejn ma kelli, ħlief id-Dizjunarju ta’ Falzon miktub b’alfabet fonetiku.

“Bdejt imbagħad bil-ftit il-ftit nixtri, aktarx minn fuq il-Monti, il-kotba bil-Malti li kont insib, li wħud minnhom interessawni. Dawn il-kotba kienu miktuba b’kull xorta ta’ ortografija: haġa li thawwad ir-ras; allura jiena wkoll bdejt nara li biex l-istudju tal-Malti jkun jista’ jimxi ‘l quddiem, l-ewwel haġa kienet tinħtieg li titwaqqaf **ortografija waħda**: u hekk fl-1920 bghatt ittra għall-publikazzjoni fil-**Habib** biex inħajjar lill-kittieba Maltin jingħaqdu għal dan il-għan...” (7)

Iwilled il-“Għaqda”

Caruana kellu biss 20 sena meta kiteb l-ittra li tat bidu għall-“Għaqda tal-Kittieba tal-Malti” li għadha tgħix sal-lum taht l-isem ta’ “Ak-

kademja tal-Malti". Hadd qablu ma talab li ssir din l-għaqda fost il-kittieba li Saver talab għaliha fl-ittra fuq imsemmija.

Li Saver kiteb l-ittra, l-ewwel waħda ta' għamla tagħha, illum huwa fatt li jirrikonoxxih kulhadd, għalkemm isem Saver huwa wiehed fost l-anqas imsemmija, tant hu hekk li għal hafna poeti u studjużi żgħar dan il-bniedem donnu qatt ma eżista. Imma pass lura lejn l-imghoddi jikxef is-sewwa.

L-ittra li kiteb **X.C. fil-Habib** bid-data 21.9.20 kellha żewġ sejhiet li t-twettiq tagħhom nistgħu b'wiċċna minn quddiem nistqarru tawna l-ortografija kif nafuha llum. Il-punti ewlenin tal-ittra, kif jidhru fl-istess kienu li l-"Għaqda" tithabat:

1. "Li gġagħal 'ill-kittieba kollha tal-Malti jzommu ortografija waħda, skond kif ma taqta' hi.
2. Li tqajjem u xxerred il-kitba TAJBA bil-Malti." (8)

Għandna dokumentazzjoni biżżejjed min kien X.C. L-ewwelnett sibt minn idejh stess: "u hekk fl-1920 bghatt ittra għall-publikazzjoni fil-**Habib** biex inhajjar lill-kittieba tal-Malti jingħaqdu għal dan il-ghan." (9)

Hames snin wara, l-Editorjal tal-organu tal-Kittieba tal-Malti, qal hekk: "Kien f'Settembru tal-1920, meta wiehed żagħżuġ ta' fehma tajba (is-Sur Saver Caruana) bida jsus warajja u wara l-Kittieba l-oħra tal-Malti biex nixxierku bejnieta." (10).

U hmistax-il sena wara. l-istess organu wettaq dan meta f'Editorjal iehor intqal li kien "is-Sur F.S. Caruana li kien stahba taht l-ittra X.C." (11).

U dan il-fatt qatt ma gie miċhud lilu għax sal-1963 insibu miktub f'gurnal lokali: "L-ghan ewlieni ta' Saver kien li jara l-Malti miktub b'ortografija waħda u minħabba hekk, f'Settembru ta' l-1920, ippublika ittra fi "Il-Habib" taht il-psewdonomu ta' X.C. u hegġeg lill-kittieba tal-Malti biex jissieħbu f'Għaqda". (12)

Mela Saver Caruana, l-inqas imsemmi fost dawk li stinkaw biex Malta ikollha ilsien "b'xejra waħda, lewn wiehed u toghma waħda" jisthoqqlu dak li jidher fuqu fid-Dizzjunarju Bijo-Biblijografiku Nazzjonali miġbut minn Robert Mifsud Bonnici, li jsejjaħ 'il F.S. Caruana bħala "...kofundatur tal-Għaqda tal-Kittieba tal-Malti mwaqqfa fid-Dar ta' l-Unjoni Kattolika San Gużep fil-14 ta' Novembru, 1920." (13)

Ortografija Ġdida

Is-sejha li għamel Caruana kellha effett immedjat, kif jistqarr huwa stess: "It-tweġiba għal din is-sejha kienet mill-aħjar u għall-aħħar ta' dik

is-sena stess twieldet il-Ghaqda tal-Kittieba tal-Malti li tagħha jiena domt Segretarju għal madwar 19-il sena.” (14)

Il-bniedem li zijuwi ra fih mexxej kien Ġuże' Muscat Azzopardi li jirrifera għal Caruana bħala “żagħżuġ li jaf u jhobb jahdem.” (15)

Il-ħidma ta' Caruana fil-kamp tal-Malti bdiet immedjatament fl-ewwel laqgħa li saret fl-Unione Cattolica San Giuseppe, fejn hu nħatar l-ewwel Segretarju tal-Ghaqda u wkoll Segretarju tal-kummissjoni maħtura biex thejji l-Alfabet Malti. Il-Membri tal-Kummissjoni ħadu x-xogħol tas-sew bil-herqa għax fit-23 ta' Ġunju 1921, taħt il-firma ta' G. Muscat Azzopardi, President, u F.S. Caruana, Segretarju, ħareġ ir-“Rapport fuk l'Alfabet Malti — Magħżul mil Kummissjoni li giet maħtura mill 'Għakda tal Chittieba tal Malti' fl-14 ta' Novembru 1920 (1921)”. Interessanti ferm hija n-nota ta' Daħla li ser ngibha kelma b'kelma:

Lill 'Imsieħbin Fil

“Għakda tal Chittieba tal Malti”

Il Kummissjoni magħzula mincom fil Gemgha tal 14 ta' Novembru 1920, wara li hadmet bir rekka u bil hrara — fi sbatax il lakgha — hejjet l-Alfabet u il Grammatika tal Malti. Imma, kabel ma tressak kuddiemcom il Grammatka kasira u hafifa li sauuret, biex, jekk toghgobcom, tghadduha, jehtieg tcunu urejtu hsiebcum fuk l'Alfabet, li bih trid tinchiteb. Għad, mela, li ahna fissirnieh u stampajnieh, dan l'Alfabet mhux għajr Abbozz; u ma stampajniehx hlief għalcom biss, bħala haga ta' bejnietna, halli, meta f'kasir zmien, tcunu mistiednin għal Lakgha oħra, tigu mhejjin biex titchellmu fuqu.

Iddauarna mhux ftit: imma nittamaw li, mita tiznu ix-xogħol li għamilna, tagħdruna

F.S. Caruana
Segretarju
23 ta' Ġunju 1921

G. Muscat Azzopardi
President
(15)

Huwa xogħol tassew interessanti u magħmul fi zmien tassew qasir grazzi għall-ħeġġa tal-Membri, inklużi Prof. Dun Carm. Psaila. Can. P. Galea, P.F. Bellanti u Ant. Cremona. L-Alfabet fih 29 ittra, u mqassam f'dawn il-kolonna: Għadd, Sura, Tisfir, Lehen tal ittra fil Għarbi, Tixbih fil Chitba, Minn min l-ictar magħrufa jeu mictuba.

L-ewwel ktieb ta' grammatika ħareġ fl-1924 taħt l-isem: “Tagħrif Fuq il-Kitba Maltija ... Xogħol Maħruġ Mill-Ghaqda tal-Kittieba tal-Malti fis-Sena 1924.” (16)

Saver, ta' bniedem sinċier li kien, jikteb hekk dwar dak li wassal għall-publikazzjoni tal-Grammatika: "L-ewwel xogħol li kellu jsir mat-twaqqif tal-Għaqda kien ir-rapport tal-Kummissjoni li kienet giet maħtura għalhekk. Din irrikkmandat alfabet fonetiku li, b'xi żewġ tibdiliet żgħar, għadda minn laqgħa oħra tal-Kittieba. Imbagħad beda x-xogħol il-kbir: il-kompilazzjoni tat-Tagħrif imħollija f'idejn Ninu Cremona li mbagħad fi-1924, bit-tħabrik ta' Turu Mifsud, li dik il-ħabta kien Membru tal-Parlament u Viċi-President tal-Għaqda, gie stampat fl-istamperija tal-Gvern. It-Tagħrif kien fih biċċa xogħol kbira: ingħogħob mill-istudju mhux biss ta' Malta iżda wkoll minn ħafna barranin." (17)

Kif Tikteb Tajjeb

Haġa li fil-manuskritt Saver ma jsemmix huwa l-fatt li qabel stampa ruħu t-"Tagħrif", huwa kiteb sensiela ta' artikoli taht it-titolu ta' "Kif tikteb tajjeb bil-Malti" iffirmit minn S. L-artikoli li sibt jiena huma stampati, fil-'Habib' bid-dati 21-2-23 u 28-2-23 għall-ewwel żewġ kontribuzzjonijiet, waqt li d-data tal-ħamsa l-oħra ma tidhirx.

Is-sena 23 hija sinifikanti ħafna fl-istudju tal-grammatika tal-Malti. Caruana, fl-ewwel artiklu, jiġbed erba' regoli prinċipali:

"Billi l-Malti huwa lsien orjentali, għalhekk il-grammatika tiegħu għandha tkun mibnija fuq grammatika orjentali u għalhekk l-ewwel regola hija:

I Li kull lehen għandu jkollu għalih ittra waħda.

II a) Kull sillaba ma jstax ikollha iżjed minn vokali waħda;

b) Kull sillaba irid ikollha vokali bilfors.

III. L-Gherq li fuqu hija mibnija l-kelma maltija hu dejjem ittri konsonanti u qatt vokali.

IV. a) Fit-tiswir tal-kelma, l-konsonanti tal-gherq jibqgħu dejjem wara xulxin kif inhuma.

IV b) Fit-tiswir tal-kelma il-kons. tal-gherq jibqgħu dejjem l-istess (18).

Ir-regoli li fassal Caruana huma fundamentali l-lum daqs meta kitibhom, u għalhekk nibqa' mistagħġeb meta ħafna mil-istudju tal-Malti jirreferu għalih biss bħala s-Segretarju tal-"Għaqda", qisu xi skrivan. Din l-impressjoni li dejjem tawni xi talin meta kont insemmlhom lil Caruana, imma l-lum li għandi d-dokumenti f'idejja nifhem aħjar dak li lvo Muscat Azzopardi ried ifisser meta qal li Caruana kien "l-esseh kolonna li fuqu nbena l-Malti." (19)

Fil-ħargiet l-oħra fl-istess sensiela, Caruana jikteb dwar l-Artiklu, l-

appostrofu ,il-verb, il-pronom, konsonanti, is-suffissi u l-prefissi, u fuq il-partiċelli.

Il-Ġlieda għal Ilsienna

L-istorja ta' l-iżvilupp ta' Isien art twelidna hija bħal kull storja oħra waħda ta' taqtigh il-qalb qabel ir-rebħa aħharija, u Saver Caruana kien konvint li l-egħdewwa tal-Malti kellhom arma qawwija f'idejhom dment li l-poplu ma kienx ser jibda juża ortografija waħda. Ifred u irbaħ, iġhid il-Malti. U Caruana dan li ma riedx. Hija haġa minn ewl id-dinja li kull studju ma jistax jintefa' f'idejn min ġieb u lahaq, għax kull studju xjentifiku irid iż-żmien tiegħu biex jiġi aċċettat. U barra minn hekk, fil-kas tal-Malti kien hemm fatturi oħra li jiena ser insemmihom għaliex l-istudjuż ma jistax jiċhad il-fatti ta' l-istorja għalkemm ikun jixtieq jin-siehom.

Għalhekk, għal darb'ohra ser inħalli lil Caruana jitkellem hu stess: "Ma nistax ngħid li l-poplu mill-ewwel laqgħu b'idejh miftuħa t-Tagħrif". Dan kien jitbiegħed xi ftit minn kif kien imdorri jikteb bil-Malti. Għall-ewwel kien hemm hafna min ikkumbattih: biċċa mħabba fil-politika u biċċa wkoll bla ebda hażer: hawn dahlet biċċa xogħol oħra, il-propaganda. Jiena bħala Segretarju, kont minn tal-ewwel li bdejt nikteb fil-ġurnali u rivisti: Infisser il-għanijiet tal-Għaqda." (20)

Fl-1921, huwa jikteb fil-"Habib", li l-Editur kien kiteb xi kliem mhux kif suppost jinkitbu, u jispiċċa l-ittra tiegħu, "... sena li, jecc Alla jrid, tara l-Malti taht libsa uahda, li icun ta' ġieh u hena lilna l-Maltin u cull min iħobb u jgħożż is-sabih Isien Malti." (21)

Imma huwa sewsew hawn li wiehed jifhem li Caruana ma kienx sempliċement xi Segretarju Eżekuttiv, kif jinftiehem xi minn daqqiet illum. Huwa tant kien profond fil-Malti li ftit wara li haġet l-ewwel Grammatika tal-Malti, sewsew fl-ewwel haġa ta' "Il-Malti", insibu lill-Editur (Ġuże' Muscat Azzopardi) jikteb: "... Biex naqtgħu ż-żarda lil kulhadd u nġinu lil min tassew jindafar mal-ktib tajjeb bil-Malti, sejrin ingibu dan ix-xogħol sabih — u sabih għal darba — tas-Segretarju tagħna. Fi ftit kliem, mhux hliet it-"Tagħrif fuq il-Kitba Maltija" miġbur fil-qosor, jew ngħid aħjar, il-"Grammatika tal-Lsien Malti fiċ-Ċokon; imma għalkemm qasira u hafifa, li wiehed jista' jitgħallimha bl-amment f'gimgha, shiħa u mogħnija b'kull ma jinħtieġ." (22)

Bla dubju ta' xejn, dan il-kliem jagħti lil Caruana dak li haqqu; il-kittieb ta' l-ewwel grammatika moderna li setgħet tingħata fi'dejn il-poplu, jew aħjar f'idejn l-istudenti. U jekk wiehed jistudja ftit iż-żmien

u l-politika tiegħu, li mhux interess tagħna li niddiskutu, wieħed malajr jifhem li l-hegġa li hadem biha Caruana kellha influwenza kbira fil-kampanja li Malta jkollha lsien aċċettat mill-Maltin, għax il-lingwa u l-individualita' tan-nazzjon dejjem imxew id f'id.

Caruana jgħid li l-ktieb tiegħu tal-grammatika maltija fil-qosor "sewa hafna meta l-Malti beda jiġi mgħallem fl-iskejjel." (23) F'din is-sentenza jinheba x-xogħol akkademiku u eżekuttiv ta' Caruana. Għax il-Gvern taż-żmien ma tantx kien lest li jilqa' x-xogħol tal-"Għaqda". Bħala "id il-leminija" ta' Ġuże' Muscat Azzopardi, id-Direttur ta' "Il-Malti", Caruana kellu l-vantaġġ li dak iż-żmien kien id-Direttur tal-Empire Press li huwa jistqarr li kienet strument qawwi fil-moviment tal-qawmien tal-ilsien Malti. U sewsew fil-"Malti" nsibu li l-ortografija sabet l-egħdewwa tagħha, għax insibu lil Caruana jgħaqqad leġnu ma' dak tad-Direttur, li "Sa kemm il-Malti ma jinkitibx minn kulhadd għamla waħda, ftit tista' tfejjeq il-kitba maltija. Ortografija waħda fl-ilsien Malti hija meħtieġa bħall-hobz". (24) U fl-1932 nsibu lil Caruana, bħala Segretarju tal-Akkademja tal-Malti, kif bdiet tissejjah l-Għaqda mill-1927, jikteb lill-Onorabbli Kap tal-Ministeru, Auberger d'Aragon, ittra twila, li fost hwejjeġ oħra kienet tgħid li "l-Malti u t-Taljan huma żewġt ilsna differenti fil-għamla tagħhom grammatikali, u meta t-tagħlim tal-wieħed isir fuq it-tagħlim ta' l-ieħor, lill-Malti ma tkunx qiegħed tagħmillu haġ'oħra hlief tikkundannah sabiex, qaji qajl iżda fiż-żgur, jithassar u jsfa fix-xejn." (25)

Naturalment wieħed jistaqsi kif is-Segretarju kiteb lill-Kap tal-Ministeru u mhux lill-Onorevoli Ministru tal-Istruzzjoni; dan wieħed jista' jifhmu forsi mill-fatt li l-hwejjeġ ma tantx kienu tbiddu minn meta l-istess Segretarju kien kiteb lill-istess Onorevoli Ministru tal-istruzzjoni ittra twila li kienet tispicċa hekk: "Il-Għaqda fl-aħħarnett tixtieq li jsir dan jiġifieri li jiġi adottat l-alfabet li hi ilha tuża seba' snin, għaliex hekk hi tkun tista' tgħin, għalkemm indirettament, bil-hruġ ta' letteratura tajba għall-iskejjel u għal kulhadd, bħallikieku, antoloġija ta' proża u ta' poezija, kotba għat-tfal, kotba ta' tharriġ fil-Malti." (26)

U għalkemm wara din l-ittra, l-Akkademja htigilha tikteb għal darb'oħra lill-Kap tal-Ministeru, it-taqtiġha bdiet tintrebaħ, u pass tassew importanti kien il-hruġ fi ktejjeb ta' għoxrin faċċata tal-"Grammatika u Ortografija tal-Malti fil-Qosor" minn F.S. Caruana. Dan kien sewsew fl-10 ta' Mejju 1932, u fil-ftuħ Caruana, li dejjem għaraf il-limitazzjoni tiegħu u qatt ma daqq trumbetti kbar, għalhekk forsi ismu ma tantx għadu jidwi, jistqarr "F'dan id-daqsxejn ta' ktieb, ma ssibux ir-reguli kollha tal-Ortografija u tal-Grammatika Maltija, iżda ssibu biżżejjed

biex tifhmu kif inhuma mibnija dawn ir-reguli u ssibu xi jmessikom biex, bi ftit tal-ħsieb u tat-tqabbil ta' kelma ma' oħra, tistgħu taslu biex tiktbu mingħajr għelt." (27)

Ortografija Tajba

Il-ktejjeb ta' Caruana sadd haġq dawk li kienu jiddiehku bil-Malti bħala lingwa bħa gheruq. Il-poplu issa kellu grammatika li fuqha nbnew grammatiki oħra, waħda li, bħalma jistqarr tajjeb R. Mifsud Bonnici, "biha nqadew l-Iskejjel ma sa thejjew grammatiki oħrajn". (28) Skond ma naraw fit-Tielet Harġa, sentejn wara, mal-2,000 kopja nbiegħu f'sentejn, u dan huwa numru tassew kbir għaż-żminijiet li kienu.

Interessanti huma n-noti bil-linka li Caruana żied mal-kopja personali tiegħu tal-1932. Hekk bejn paġna 6 u 7 daħħal karta ta' l-istess daqs tal-paġna, u hemm hekk:

Xemxin ... tas-snien ... T.D.S.Z.C.X.Ż.
 tal-Isien ... L.R.N.
 Qamrin ... tax-xoffa ... P.B.F.V.M.J.W.
 tal-gerżuma ... K.G.Q.Għ.
 tan-nifs ... H.H.
 doppja ... Ġ.

Nota oħra:

Il-Vokali ... Hekk ukoll fi kliem bħal **iżda eħlisna** l-e ma taqax għad li qiegħda wara kelma tispicċa b'vokali għax għad li l-aċċent twarrab (eħles, eħlisna) il-vokali qiegħda biex turi l-imperattiv.

U aktar 'l isfel, dwar l-aċċent ukoll:

Vokali bla aċċent meta tkun fl-aħħar sillaba trid urajha konsonanti waħda: Darab, darrab; għalhekk semgħet u mhux semegħt; ifhem u mhux ifehm.

Nota oħra dwar l-Aċċent tidher bejn paġni 8 u 9, u din tgħid hekk:

Iż-żieda ta' vokali qabel jew wara l-kelma, ma thallix qatt l-aċċent b'żewġ sillabi wrajh. Meta jiġri hekk jew taqa' vokali jew jiċċaqlaq l-aċċent.

qatel u o = oqatel = oqtol = noqtol.
 għamel u a = aghamel = aghmel = nagħmel.
 xorob u ot = xor(o)bot = xorbot.
 ferfer u u = ferf(e)ru = ferfru.
 karwat u u = karw(a)tu = karwtu.

Hemm noti aktar dwar **ta' 4 Kons.**, li ser nagħti eżempju wieħed biss hawn taht:

ferfer	qabbad	berbaq
HeŽHeŽ	HeRREŽ	HeWDeN
GhaRGhar	HeDDeD	BaHRaD

KiSeR = miksuri

KiSSeR = Imkissrin

GharGhar = Imgharghrin

Nota fuq il-**Partiċipju** tidher bejn paġni 10 u 11:

Participio Presente ... bired, biered; mexa, miexi; ħareġ, ħiereġ.

Participio Passato ... qarben, imqarben; qarar, imqarar, qabad, aqbad, maqbud, ħat, hit, mehjut, ġieb, ġib, miġjub.

U fuq il-qoxra ta' wara, minn ġewwa, hemm miktub bil-linka:

semmieġh = minn jisma' SeMaGħ.

semmieh = hu ssemma (j) lilu ... SeMMA(j).

semmih (imp) = inti semmi lilu.

(29)

Jiena nħoss li dawn in-noti, għalkemm jidhru mwahħla mal-istampar tal-ktieb tat-Tieni Darba (1932) saru wara dik tat-Tielet Darba (1934) għax għalkemm din fiha "FTIT TAŽ-ŽIEDA" dawn in-notazzjonijiet ma jidhru. Dan ifisser li Saver baqa' jistudja l-Malti u mhux ikkopja dawn in-noti minn xi ktieb ieħor għax qabel l-1934 ma ħarġux kotba ta' grammatika oħra. Barra li kien jikteb fuq il-grammatika regolament fi "Il-Malti", bħal ngħidu aħna dwar l-użu ta' l-i u l-ie (30), huwa ippublika wkoll fl-1934, "Xi Verbi Maltin bis-Suriet Imnissla Tagħhom" (31) u "Verbi bil-Għ fil-Bidu u Verbi bil-Għ jew H fin-Nofs", (32) u "Verbi bil-Għ fl-Aħħar u Verbi Neqsin." (33)

L-akbar unur u ġieħ li seta' jingħata lil F.S. Caruana għall-ħidma tiegħu fil-Kamp tal-Grammatika u l-alfabet Malti, ngħid għaliġa, hu dak li deher fil-"Leħen il-Malti (Universita')", fejn l-Editur iħegġeġ lill-istudenti universitarji li, "Min irid jitgħallem jikteb bl-alfabet u bl-ortografija tagħna, inhajruh jaqra il-**Grammatika u Ortografija tal-Malti fil-Qosor** miktub minn F.S. Caruana u stampat ftit xhur ilu fl-Empire Press, fejn tinbiegħ". (34)

Hidma Oħra

Il-ħajja ta' Caruana tista' tgħid kienet waħda iddedikata għall-Malti, għalkemm huwa fenomenu, li ser nitkellem fuqu aktar lura, li Caruana nheba mill-kamp letterarju meta kien għar zġhir, irrid ngħid kien wisq bikri. Imma sa ma waqaf ħadem bil-bosta. Fl-istamperija Empire Press kellu ċans jiltaqa' mal-kittieba kollha għax kien hemm li "bit-tipi tagħ-

ha ġew stampati l-ewwel kotba bl-ortografija tal-Għaqda, fosthom niftakar il-kotba ta' Sir Temi Zammit bl-ewwel wieħed 'Il-Gzejjer ta' Malta u l-Graġja Tagħhom', il-kotba ta' E.B. Vella fuq l-ibliet u l-irhula ta' Malta il-kotba ta' l-iskrittura ta' Dun P.P. Saydon, 'Il-Weraq mar-Rih' ta' Ninu Cremona u l-Ġabra ta' Kitba Maltija tat-tabib Ġuże' Bonniċi." (35)

Fl-1934, meta l-Malti daħal fil-Qrati, Caruana ġie mahtur traduttur interpretu fil-Qrati Superjuri fejn dam jaħdem sa ma għalaq is-sittin. Huwa kien ukoll surmast tal-Malti fil-Liċeo u qagħad ukoll fuq Boards tal-Gvern. Iz-ziju, għalkemm ta' ftit kliem, mhux darba jew tnejn qalli kemm ma kenx jista' għaliha li fil-qorti titkellem lingwa li min hu l-aktar interessat l-anqas li jifimha, u f'wieħed mill-kotba tiegħu sibt din in-nota li jiena ninterpretaha bħala każ tipiku ta' dak li huwa kien tant kontra: Il-mittent iinterpellak biex tagħmel l-ispejjeż tar-rip. skond il-pattijiet tal-locazioni u biex t'ispurga l'ilma mil-bir għaliex jintenn.

Huwa żamm f'kuntatt kontinwu mal-Malti u għen lil kull min talbu. Iżda wieħed ma jistax ikompli jikteb mingħajr ma jsemmi l-għaqda intima li Caruana kellu ma' Dun Karm, l-aktar meta dan sar il-President tal-Għaqda wara l-mewt ta' Ġuże' Muscat Azzopardi.

Għal darb'ohra naqraw x'jikteb Caruana stess dwar din il-ħbiberija: "Lili kien iħobbni, jirrispettani u jafda fija, u ma ninsieha qatt il-ferha li ħassejt meta baġnat għaliya u talabni naghtih daqqa ta' id fil-qari tal-provi meta ġie biex jistampa l-**Oqbra** tiegħu. U ma ngħidx kemm hi għal qalbi l-kopja li tani iffirmata minnu bil-kliem: "lil F.S. Caruana b'radd ta' ħajr u turija ta' qalb li taf". Kuntatt ieħor għal ħafna snin li kelli ma' Dun Karm kien fit-thejġija u stampar tad-Dizzjunarju Ingliż-Malti. Dan kien beda jiġi ikkumplikat minn Kumitat mahtur mill-Gvern u mbagħad imħabba xi diffikultajiet li nqalghu ġie mħolli għal kollox f'idejn Dun Karm li, b'ħila u b'sabar liema bħalhom, irnexxielu jtemm dan ix-xogħol hekk meħtieġ. Jiena kont wieħed mill-membri ta' dan il-kumitat, u mbagħad, fuq talba tiegħu, bqajt ngħinu fit-tajppar tiegħu u għal xi snin ukoll fil-qari tal-provi ta' l-istampa." (36) Kienet fuq din l-istess typewriter li jiena ttajppajt dan l-artiklu.

Saver kien jikteb il-Bibliografija fi "Il-Malti" u kien jiffirma F., S., C., F.S. Caruana, Foska, u X.C.

Kien iġhin lil kull min kien jitolbu u fost il-kotba li ħallieli zijuwi ser nikkwota ftit minn dak li kitbulu l-awturi stess meta irregalawlu xi kopja:

Temi Zammit (1925) Lil F.S. Caruana biex niżzi ħajr talli għenni nobrod il-kliem ta' dan il-ktieb waqt li kien jintabagh.

G. Muscat Azzopardi (1927) ... Lil id il-leminja tiegħi.

- Giovanni Vella (1929) ... Bil-Qima ta' l-Awtur.
 Alf. Nicholas (1930) ... B'Qima għal heġġa Tieghek għal-Lsien Malti.
 Ninu Cremona (1936) ... Lil siehbi Ċikku Saver Caruana b'tifkira tax-xogħol li hadem miegħi għall-ġieħ tal-Lsien Malti.
 Dun Karm (1936) ... Lil F.S. Caruana b'radd ta' ħajr u turija ta' qalb li taf."

Kitba Tiegħu

Għal xi raġuni jew oħra Caruana ma kitibx kotba; ir-raġuni ma naf-
 hiex. Tgħid ma kellux fiduċja fih innifsu? Tgħid ma kellux żmien? Tgħid
 ma kellux flus, billi l-familja t'ommi kienu qalghu daqqa ta' ħarta kbira
 meta fallew it-titoli russi u ċiniżi!

Peró xi haġa kiteb. U barra dak li jidher fil-"Pronostku", fil-"Malti",
 fil-"Habib" u f'"Lehen is-Sewwa", huwa kien jikteb artikoli li jiena sibt
 miġbura f'forma ta' cuttings ġo pitazz. Fost dawn hemm: L-Annimali u l-
 Eghdewwa tagħhom; IL-MUŻKA; IS-SEWQAN ŻEJJED; L-ISTIL; L-IS-
 TAMPA; HENA U MHABBA; L-OSSERVAZZJONI; IS-SAJJETTI; BIEK
 MA TMUTX; IL-QAMAR; IS-SISTEMA PROPORZJONALI.

Nafu li kiteb ktieb ċekjen fuq Santa Barbara V.M., u barra minn
 dan jiena sibt l-manuskritti ta' dawn il-kitba li ser insemi hawn taħt;
 kulma ser nikkwota huwa miktub b'idejħ:

- 1920 ... Original ... Govanna d'Ark ... Epika, mhux ippublikat.
 1921 ... Original ... Jixxiebħu ... Kummidja b'2 Atti, mhux publikat.
 1921 ... Original ... Ganni ... Buzzett b'Att Wieħed, mhux publikat.
 1924 ... Traduzzjoni ... Ghaxqa ta' Raħal. ta' Sac. C. Bonvini, mhux
 publikat.
 1926 ... Traduzzjoni ... Il-Firda ta' H. Carrasson, mhux publikat.
 1935 ... Traduzzjoni ... Ben Mahmet ta' Chateaubriand, mhux publikat.
 1945 ... Traduzzjoni ... Ir-Rebħa ta' Lulu' ta' M. Serao, mhux publikat.
 1946 ... Traduzzjoni ... It-Turufnament ta' Leo Tolstoi, mhux publikat.
 1961 ... Traduzzjoni ... L-Aħħar Sold tas-Sur Baer, ta' G. Kersh; Ghas-
 sa għal-Leopard, ta' K. Anderson; In-nanna ħoxna, ta' R. Man-
 ning-Sanders; Raġel Tajjed u Raġel Hażin, ta' Manning-Sanders;
 It-Tbissima, ta' S. Pollak.

(Miktuba bl-id għax it-typewriter kien ġa tahieli).

Dawn qatt ma kont naf bihom u sibthom biss wara mewtu, bħalma
 qatt ma kont naf li x-xogħol tiegħu tah lil Librerija ta' l-Universita',
 bħalma tistqarr ittra ta' radd il-ħajr mil-Librar taż-żmien, is-Sur G.
 Cassar Pullicino.

Bħala Poeta

Fil-manuskritt li semmejt u ikkwotajt minnu, Saver ikompli sa l-aħħar ikun sinċier u umli. Nikkwota: “Ma nistax nghid li ktibt ħafna: kif ġa għidt, bdejt b’xi poezija ‘l hawn u ‘l hinn f’perjodiċi religjużi u letterarji, f’gurnali u almanakki fejn jiena u l-ħabib tiegħi Rużar Briffa konna haddimna u tajna spinta l-poezija lirika Maltija f’ħafna poezijiet daqqa taħt ismi u daqqa taħt xi psewdonimu.” (37) Kulhadd jaf li infatti li FOSKA kien F.S. Caruana. It-tliet elementi li jibnu l-poezija ta’ Caruana huma r-religjon, l-imħabba lejn l-ilsien malti u n-nota pessimista tiegħu.

Qabel nibda neżamina xi poeziji tkun haġa tajba li npingi lil zijuwi kif nafu jiena. Imma qabel xejn irrid nistqarr li meta waqaf jikteb il-poezija fl-1928 jiena kont għadni kif dhalt il-Liċeo u wara ftit jew xejn tkellimna fuq il-poezija. Izda lil Lolu, kif konna nsibuh d-dar, fħimtu aktar ma kbirt. Lolu, kif ser nibda nsejjaħlu, kellu xi haġa fil-fond ta’ qalbu li għamlitu magħluq għal kollox u għal kulhadd. Huwa kien bniedem tal-familja u kellu erba’ ħutu, tlett ibniet, barra minn ommi, li qatt ma żżewġu, u ġuvni. Kien missierhom u kollox għalihom. Waħda minn-hom mietet mal-50 sena u din effettwatu ħafna; oħra kienet marida, u billi kienet il-kbira kien iħobbha daqs ommu, u kien dejjem moħħu fiha; ħuh kien jaqa’ fuqu wkoll; u lil oħtu l-oħra ħa ħsiebha hu wkoll sa ma mietet. F’martu sab waħda li qatt ma ndaħlitlu, u jiena tant nafu miġbud lejn il-familja u lejn ħutu li dejjem ammirajtu. Izda qatt ma qbilt miegħu li qata’ mill-kitba hekk bikri. U għalhekk, jiena nibqa’ nżomm li kien hemm raġuni oħra iddiżappuntatu daqshekk, u li dejjem ħbieha f’qalbu. Forsi min jaf il-vera raġuni, il-lum huwa mejjet ukoll; u forsi hawn min jaf u għall-prudenza jżomm sieket ... de mortuis nisi quam bonum.

L-ewwel poeziji li jiena sibt f’pitazz ieħor mimli poeziji tiegħu bħala cuttings f’kull paġna, huma religjużi. Kellu tmintax-il sena meta kiteb l-ewwel poezija li sibt jiena. Din jisimha “Għal wara Kristu”, u ser nikkwota l-ewwel erba’ versi:

“Tiela’ l-Kalvarju — qed nara ‘l Kristu
Wiċċ it-tbatija — għaddej mit-triq,
Ah, li kont nista’ — xi koċċ għajnuna,
Lilu mmur nagħti — oh kemm nixtieq.” (38)

Għaliex il-Kalvarju? Żaġħżuġh ta’ 18-il sena jara l-Kalvarju quddiemu, imma bl-istess ħin joffri li jgħin. U li kelli npingi ħajjet zijuwi, żgur li nuża dawn iż-żewġ kuluri: tbatija u għajnuna lil haddieħor. Kiteb fuq

il-Madonna fil-“Habbar”, u l-poeżija “Marija” miktuba f’terzini, tibda hekk:

Meta imsawwat u imbiċċi min xortija,
Mgħafuša bd-duejjaq tkun ruhi seuua,
Il-helu isemk jhennini, oh, Marija.

Il-pessimiżmu jibda jidher fiċ-ċar fil-poeżija tiegħu “Holm u thar-bix” ippublikata sewsew fl-istess sena li kiteb l-ittra, u diffiċli tgħid x’holm u tharbix kellu f’moħħu:

Kont rieqed: f’nagħsa helwa xtaqt li nserrah
lil ħsiebi mit-tchewdin ta’ jum imħabbat
Imma le: mistrieħ mid-dinja qatt ma nista’....

..... Ingiblek ħniena
tarani b’iċċa lapis, kollu mgiddem
għajnejja jżebbgħu shiħ fuq karta mħażża
kelmtejn nittanta nniżżel: iżda minni
il-kliem jitbażża’.

U, meta hasba mniżżel fuq il-karta,
aktarx tkun daqs xadina: għalhekk għaliha
immur jien b’sahħti nagħmel ‘imma xi drabi
tgħix inhalliha. (39)

Dan huwa pessimiżmu jew sqarrija ta’ bniedem mhux kapaci jikteb. Insibha ħaġa ftit tqila, li naċċetta ta’ l-aħħar, u naħseb li l-poeżija fuq imsemmija hija ritratt veru ta’ dak li jgħid fuq Caruana l-poeta Karmenu Vassallo: “Raġel gwejjed, twajjed u dhuli, Malti safi u kittieb mill-aħjar.”

Peró Saver ma kissirx il-lapis f’dan il-perijodu ta’ kitba, għax skond id-dati mniżżla taħt kull poeżija fil-pitazz fuq imsemmi, kull zahar kien jikteb waħda jew tnejn. U sewsew kienu dawn il-poeżiji juru d-dawl qalb id-dalma li kienet timraħ ma’ dwaru. Jiena u naqra din il-poeżija li ġejja żarżru f’widnejja kliem Newman: Lead kindly light amid the encircling gloom.... lead thou me on.” U dan il-ħsieb kien sewsew li darba l-Malti ser jirbaħ. Tiftakru li huwa kien “wieħed mill-qalbiena fit-taqtigħa (bla tixrid ta’ demm) dwar l-Ilsien Malti, F.S.C. kellu sehem shiħ fir-rebħa għat-twettiq ta’ ortografija waħda — li baqgħet tissejjah l-ortografija tal-Għaqda.” (41)

Għalkemm iż-żminijet xejn ma kienu sbieħ għal ilsien art twe-lidna, b’dan kollu Saver kellu fiduċja fil-ġejjieni:

Għalhekk jien nitma... nitma li bil-ħniena
minn tal-Hallieq, jiddilna xi jum isbah,
u dan l-uġiħ li iżjed żgur ma nafx

tiflaħx iġġarrab, għad lilna jinsiena;
 għaliex jien nemmen... nemmen li għad jisbah
 hedak il-jum li għabex ma jagħrafex. (42)

Sa l-1923 kien kiteb 48 poeżija, imma mbagħad beda jnaqqas. Iżda poeżija hełwa li dehret fl-1925 hija "Hlomt Bik"; u **bik** hija Malta. Il-poeżija hija miktuba fi vrus ta' tnax u fiha għaxar stanzi:

—Int Malta. Jien nagħarfek mill-hlewwa ta' wiċċek
 'Ma nafek gwerriera: bil-lanza f'idejk:
 Qatt sidrek kien gheri, jew rasek qatt xuxa,
 Fejn nafek, lill-għadu qed jgħaffġu riglejġ.

Saver iħoss il-bidla taż-żmien u huwa rejalistiku bħalma rejalistiku hu Karmenu Vassallo li qatt ma naqas li jgħid dak li jħoss. Għalhekk FOSKA (F.S. Caruana) jtemm il-poeżija lil Malta:

Hawn jiena: sabiħa fix-xejra ta' ġismi:
 Uliedi, ħarsuni, mhux b'lanza jew nar:
 Ħarsuni bl-imħabba; bis-saħħa ta' qlubkom:
 Ħarsuni bil-għanja t'għamilkom mukbar." (43)

Insib tixbiha f'poeżija tiegħu fuq l-ilsien malti ma' kitba li dehret ftit snin wara fil-Malta Letterarja. Meta l-Malti ħa dak li haqqu u "La nobilissima protesta del Corpo dei Graduati" ġiet ippublikata, nkiteb hekk f'din ir-Rassegna Mensile di Cultura, dwar il-Lingwa Taljan: "O Lingua Nostra, bella perchè sei bella, bella perchè sei la lingua più melodiosa del mondo, bella perchè sei la lingua con cui hanno parlato i piu grandi Santi....." (44)

Imma qabel dan, meta l-Malti kien għadu mkasbar, Saver kien kiteb poeżija f'forma ta' djalogu fejn wiehed ikasbar l-Malti u l-iehor ifaħħru tant li jgħid:

Il-Malti Isien il-qedem: ilsien l-istess allat
 Ilsien ta' qabel Babel li d-dinja qatt ma rat.
 Il-poeta jċanfarhom lit-tnejn u jtenni:

Il-Malti xejn minn dana: il-Malti huwa Isien
 Bħall-ilsna l-oħra kollha li ngabar ma' kull żmien,
 Sabiħ: b'egħruq xemija u mzejjen bi kliem ġdid
 Li sebbhu mgħamlu għani, tah xeħta minn ta' mqit, (45)

U naslu għall-1928 fejn Caruana, u hawn naqbel għal kollox ma' Karmenu Vassallo, kiteb l-isbah żewġ poeżiji tiegħu. Dan il-poeta kbir fil-letteratura maltija kontemporanja jsejjaħ il-poeżija "Il-Għanja ta' Ħajti" bħala waħda mill-ftit, tassew ftit, tajbin li Caruana kiteb". (46)

X'inhi din l-għanja miktuba fi vrus ta' ħamsa mtenni u bis-sing bejn taqsima u oħra:

.... Hin għanja mdejqa — ta' tfajla fqira
 Li habbet hiemda — bi mħabba kbira
 Lil min jassarha — ll-ħajja ħażina
 Ħajja miskinna — mimlija semm.

U min kienet din it-tfajla li bdiet tigi għal tagħha, imma kull darba taqa' u tmut? Ighidilna l-poeta fl-aħħar vrus:

Sibt li hija għanja — ta' ħajti mgarrba,
 Ta' ħajti mjassra — ta' ħajti mharrba;
 Sibte li ta' ħajti hemm mera fiha

W-għalhekk ngħanniha — issa kull hin." (47)

U l-poezija l-oħra hija dik li għaliha F.X. Caruana jibqa' jissema fil-kamp tal-poezija. Hija dik lil Rużar Briffa, li bejniethom it-tnejn kien hemm ħbiberija intima kif jikteb Saver fil-manuskritt tiegħu: "Jena u Rużar konna ħbieb sewwa u din il-ħbiberija jixhduha dawn iż-żewġ poeziji li ktibna lil xulxin." (48)

F'din il-poezija bi vrus ta' ħdax, Saver fost ħwejjeg oħra jgħid lil Rużar:

"U qbilna sa fil-ħsieb li jqabbel moħħna.
 U qbilna fit-tbissima ta' xoffitna,
 U qbilna fit-tektik ta' ġo' sidirna,
 U qbilna sa fix-xejra ta' mħabbatna.
 U għadda ż-żmien, 'ma l-għanja baqgħet fina:
 ll-għanja ħelwa, l-għanja taż-żgħuzija,
 U għad li ma stajniex niktbuha dejjem
 Go qalbna twieldet ... għexet bla tbatija."
 Għad jgħaddi ż-żmien, Rużar, u għad niltaqgħu ,
 Fi xfar l-irdum, imkaxkra mix-xjuħija,
 U għad li ħsiebna jkun għajjen mid-dinja,
 ll-għanja fina tibqa' taż-żgħuzija. (49)

Żewġ poeziji oħra, waħda "Is-Saħta" u l-oħra "Pepprina Ħamra", u Caruana siket, jew aħjar, kif jikteb hu, "ll-Muża raqdet fija."

Ftit snin wara li waqaf mill-kitba tal-poezija, Saver inħeba għalkollox. Irrid ngħaqquad flimkien żewġ fatti. L-aħħar poezija li kiteb u ktejjeb żgħir mahrug mill-Għaqda tal-Malti mwaqqfa bejn l-istudenti tal-Universita' fl-1932. Saver fil-poezija jxebbah lilu nnifsu mas-suldat mhux magħruf. U bir-raġun, għax nibza' li umli kemm kien umli, dejjem wegġgħu l-fatt li hu kien jiġi mgenneb. Tant hu hekk li fil-ktejjeb fuq imsemmi ismu biss mhux imsemmi, waqt li tidher il-lista kollha ta' sħabu. Tgħid Saver kellu xi wiehed li ma tantx kien jarah sabiħ?

Hadd ma jista' jgħidilna dan. Però xi haġa kien hemm, u forsi kienet din ix-xi haġa li għagliu jixxebbaħ mas-suldat mhux magħruf, ferhan fl-istess hin li bħalu huwa kien wiehed li

jissara mhux għal ġidu,
mhux biex igeddes flus, imma biex jagħni
għieh art twelidu."

Huwa sinifikanti l-fatt li dawn kellihom ikunu fost l-aħħar vrus li kiteb Caruana, u dan l-iceal baqa' fih f'dak li jiena nzomm bħala t-testment li ħalla lill-Għaqda tal-Malti. Kienu huwa u Ninu Cremona li, mill-Membri ewlenija baqgħu hajjin. Allura l-eredi ta' ideal tiegħu ma setax ikun għajr Ninu Cremona. U din l-eredità sibtha f'manuskrutt ieħor li Saver kiteb lis-Sur Nin meta dan għalaq 85 sena; fuq il-manuskritt hemm nota bil-linka blu: not published.

Ma nistax ma ngibx il-kitba kollha, għax kull kelma għoqda f'katina waħda:

Nin.

naħseb li fost ħbiebek li miegħek ħadmu għar-rebħa tal-għażiż ilsienna jiena wiehed mill-ixjaħ li baqgħu hajja. Jekk nagħtu daqqa t'għajr ir-ritratt meħud fl-1924 tal-Membri ta' l-ewwel kumitat tal-Għaqda tal-Kittieba tal-Malti u tal-Kummissjoni magħżula biex thejji rapport fuq il-kitba tal-Malti, inti u jiena biss għadna ħajja — l-oħrajn m'għadhomx magħna: għamluh huma wkoll sehemhom u nisthajjel Malta tibqa' tafħulhom.

Ma ninsewhom qatt, Nin, dawk l-ewwel snin tat-twaqqif tal-Għaqda. Ix-xogħol kien kbir u l-qofol tiegħu kien fuqek; kemm għaraqt u xraqt biex għart ix-xogħol tiegħek u ta' shabek u sawwart it-Tagħrif fuq il-Kitba Malti; u fuqu illum tinsab mibnija l-Ortografija tal-Malti. Inti taf, Nin, jiena kont ingħinek imma biss materjalment, għax dak iż-żmien jiena xejn ma kont naf fuq il-Malti: kont għadni żagħ-żuġħ ta' għoxrin sena u inti raġel ta' erbghin; id-differenza bejn l-età tagħna jiena kont naraha kbira wisq aktar milli kienet: jiena kont żgħir u mgerrex, inti kbir, determinat f'fhemtek; kont inti li mexxejtni fl-ewwel passi fit-taġġim tal-Malti, inti kont l-imghallem tiegħi.

Taf, Nin, kemm tħabatna f'dawk il-jiem sa ma rajna stampat l-ewwel frott tal-ħidma tal-Għaqda: it-Tagħrif fuq il-Kitba Maltija. Kemm tħabatna biex irnexxa fit-Teatru Manoel l-ewwel kunċert Malti fejn instemgħu, tista' tgħid għall-ewwel darba, kant u mużika għal kollox Maltin, biċċiet mill-Fidwa tal-Bdiewa tiegħek u fl-aħħar, għall-ewwel darba, l-Innu Malti, il-lum imwettaq bħala l-Innu tan-Nazzjon Maltija.

Kemm batejna u kemm rajna ma' wiċċna, int, jiena, u shabna

I-ohra li hafna minnhom m'ghadhomx magħna, biex, flimkien ma' shabna ohra li ġew wara li hadmu huma wkoll għall-ideal tagħna, qeġhdin naraw issehh il-holma tagħna, l-ewwel li naraw il-Malti miktub b'ortografija wahda u mbagħad, u b'konsegwenza ta' dan, it-tluġh sienna.

It-triq ma kinitx watja, rajna ma' wiċċna uċuh koroh, uċuh inkurlati, uċuh b'nofs daħka, imma issa kollox għadda. Min kellu jgħidilna, Nin, hamsa u erbgħin sena ilu, li għad naraw kull ktieb, kull gazzetta, kull folja karta stampata bil-Malti, miktub bl-ortografija li għaliha tant thabtna. Min kellu jgħidilna, hamsa u erbgħin sena ilu li kellna naraw dan il-ohadd kbir ta' kotba bil-Malti, kotba ta' tagħlim u kotba ta' mogħdija taż-żmien, dan il-għadd kbir ta' kittieba u poeti Maltin li qed isebebhu s-sema letterarja tagħna bil-ħidma ta' kulhadd issa qed naraw il-mahbub ilsienna mhux iżjed imzeblaħ u mgħajjar iżda mweggħah u mfahħar, kif jisthoqqlu, mhux biss mill-ulied ta' din "l-art helwa" l-għażiża Malta tagħna, iżda wkoll minn bosta għorrief ta' artijiet baranija."

Wara din l-ittra zijuwi marad fit-tul u kellu bżonn li jittiehed ukoll l-isptar San Luqa. Jiena u sejjer miegħu fuq l-ambulanza ma tniffisx, għajr li talabni ngħidlu meta konna wasalna qrib il-Qorti fejn hadem għal bosta snin. Ghidtlu, u huwa tbisssem. Kemm dam l-isptar, il-pazjenti l-ohra kienu jgħidulna, mela dan ma jitkellimx; kemm huwa kwiet. U l-aħħar kelma lil martu, li ftit qabel miet staqsietu kif kien iħossu, kienet "Tajjeb". Għal zijuwi kollox kien tajjeb.

U żgur kien juri tbissima fuq wiċċu kadavru, kieku kien possibli huwa u jaqra l-ittra li l-Akkademja tal-Malti, l-Għaqda li huwa ħolom biha, bagħtet lil martu bħala l-aħħar tislima, permezz tas-Segretariju li fost fwejjeġ ohra jikteb hekk:

"...Għax aħna lis-Sur Caruana konna nirrispettawh mhux biss oħal għerfu, imma wkoll għax kien jaqsam magħna, jew aħjar, aħna konna shabu, f-ideal qaddis li ssokta stagħna wirt artna u għen hafna biex għamilha nazzjon, liċ-ċkejnkna Malta tagħna. Imma aħna konna nħobbuh għaliex fih konna naraw ġentlom umli, prudenti, imma shiħ fil-fehma tiegħu dwar il-Malti li tiegħu kien difensur mill-kbar, anzi gwerrier qawwi." (52)

(1) Manuskritt, mhux ippublikat, li jiena sibt fil-kexxun personali taz-ziju, F.S. Caruana.

(2) **Is-Sebħ**, Qari bil-Malti Miktub mix-Xirka Xemia, Muscat, I Sena. Ghadd II, p. 1, 1884.

- (3) **Qari Ghall-Maltin**, Mahruġ mix-Xirka Xemia, p. 27, 1885.
- (4) **Is-Sebh**, II Sena, XXIV Gadd, p. 6, 1886.
- (5) **Il-Habib**, 20.5.19.
- (6) **Il-Habib**, — **Ittra Miftuha** — 4.11.19
- (7) Manuskritt, op. cit.
- (8) **Il-Habib**, 21.9.20.
- (9) M.nuskritt, op. cit.
- (10) **Il-Malti, It-Tielet Ktieb**, p. 65, 1925.
- (11) **Il-Malti. It-Tieni Ktieb**, p. 34, 1935
- (12) **Lehen Is-Sewwa**, p. 7, 30-7-63.
- (13) **Mifsud Bonnici R.**, "Dizzjunarju Rijo-Bibliografiku Nazzjonali".
D.O.I., 1960.
- (14) Manuskritt, op. cit.
- (15) **Il-Malti, L-Ewwel Ktieb**, p. 3, 1925.
- (15a) **Rapport Fuq l-Alfabet Malti**, Muscat, 1921
- (16) **Tagħrif Fuq Il-Kitba Maltija**, Stamprija tal-Gvern, 1924
- (17) Manuskritt, op. cit.
- (18) **F.S. Caruana** "Kif Tikteb tajjeb bil-Malti", serje ta' artikli fil-Habib, 1923
- (19) **Ivo Muscat Azzopardi** — "Gazzetta tal-Kummunità Maltija fl-Eġittu"
(data u l-paġna ma jidhrux il-cutting).
- (20) Manuskritt, op. cit.
- (21) **Habib** — Ittra minn F.S. Caruana, 31.12.21
- (22) **Il-Malti** — L-Ewwel Ktieb — p. 20, 1925.
- (23) Manuskritt, op. cit.
- (24) **Il-Malti — It-Tieni Ktieb**, p. 35, 1929.
- (25) **Il-Malti — Ir-Raba' Ktieb**, p. 123/4 1932.
- (26) **Il-Malti — Ir-Raba' Ktieb**, p. 101, 1929.
- (27) **F.S. Caruana** — "Grammatka u Ortografija tal-Malti Fil-Qosor",
Empire Press, 1932.
- (28) **Mifsud Bonnici R.**, op. cit.
- (29) **F.S. Caruana** — "Grammatka" op. cit.
- (30) **Il-Malti — L-Ewwel Ktieb**, p. 26, 1930.
- (31) **F.S. Caruana** — "Xi Verbi Maltin Bis-Suriet Immissla Tagħhom",
Empire Press, 1934.
- (32) **F.S. Caruana** — "Verbi bil-Għ fl-Aħħar u Verbi Neqsini", Empire
Press, 1934.
- (33) **F.S. Caruana** — "Verbi bil-Għ fl-Aħħar u Verbi Neqsini", Empire
Press, 1934.

- (34) **Lehen Il-Malti** (Universita'). No. 17, p. 12, 1932.
- (35) Manuskritt, op. cit.
- (36) **Lehen Il-Malti** (Universita'), Numru Speċjali, p. 14, 1962
- (37) Manuskritt, op. cit.
- (38) **Habbar ta' Sant' Antnin**, Mejju 1918.
- (39) **Habib**, Frara 1920
- (40) **Vassallo K** — "**Vatum Consortium**", Dar ta' San Ċużepp, p. 546, 1969.
- (41) Ibid.
- (42) **Il-Habib**, Dicembru 1920.
- (43) **Almanakk Demokratiku**, 1925.
- (44) **Malta Letteraria** — "Lingua Nostra", Empire Press, p. 1734, 19342.
- (45) **Pronostku** 1926.
- (46) **Vassallo K.**, op. cit., p. 305.
- (47) **Aquilina G.**, "**Il-Muża Maltija**", Aquilina, p. 108, 1964.
- (48) Manuskritt, op. cit.
- (49) **Aquilina G.**, op. cit, 107.
- (50) "**Tagħlim Il-Malti Fl-Imghoddi u L-Lum**", Lux Press. 1932.
- (51) Manuskritt ta' **F.S. Caruana**, mhux ippublikat — "Kelmtejn ras ma' ras ma' Ninu Cremona f'eghluq il-85 sena tieghu.
- (52) Biċċa mill-ittra tas-Sur Zarb Adami lil mart il-mejjet F.S. Caruana, wara mewtu.